

पहले मुख्य समाचार।

- मुख्यमंत्री योगी आदित्यनाथ ने ग्रेटर नोएडा में एक निजी अस्पताल का किया उद्घाटन। कहा- एक जिला एक मेडिकल कॉलेज योजना से प्रदेश की स्वास्थ्य सेवाओं में हो रहा है सुधार।
- राज्य के विभिन्न जिलों में दूसरे दिन भी हर्षोल्लास के साथ मनाई गई होली। मथुरा के दाऊजी महाराज मंदिर में रही हुरंगा की धूम, हमीरपुर में महिलाओं ने खेती खास होली।
- विशेष गहन पुनरीक्षण-एसआईआर के तहत दावे और आपत्ति दाखिल करने का आखिरी दिन आज। अगले एसआईआर तक सुरक्षित रखा जाएगा मतदाताओं का रिकॉर्ड।
- आईसीसी टी-ट्वेंटी क्रिकेट विश्व कप के दूसरे सेमीफाइनल मुकाबले में इंग्लैंड को हरा कर फाइनल में पहुंचा भारत।

मुख्यमंत्री योगी आदित्यनाथ ने कहा कि बीते कुछ वर्षों में प्रदेश में स्वास्थ्य सेवाओं में कई गुना सुधार आया है। ग्रेटर नोएडा में कल एक निजी अस्पताल के उद्घाटन कार्यक्रम को संबोधित करते हुए श्री योगी ने स्वास्थ्य क्षेत्र में निजी सहभागिता पर बल दिया। उन्होंने कहा कि प्रदेश में 'प्रधानमंत्री जन आरोग्य - आयुष्मान भारत योजना के तहत अब तक 5 करोड़ 60 लाख से अधिक लोगों के आयुष्मान कार्ड बनाए जा चुके हैं। उन्होंने कहा कि एक जिला एक मेडिकल कॉलेज योजना के तहत प्रदेश में मेडिकल कालेजों की संख्या 81 हो चुकी है।

उत्तर प्रदेश में डबल इंजन की सरकार है। हमारे यहां 2017 के पहले गवर्नमेंट सेक्टर में केवल 17 मेडिकल कॉलेजेस संचालित थे। उत्तर प्रदेश के अंदर 75 जनपदों में हम लोगों ने वन डिस्ट्रिक्ट वन मेडिकल कॉलेज के लक्ष्य को लगभग प्राप्त कर लिया है। 81 मेडिकल कॉलेज वर्तमान में यूपी के अंदर संचालित हो रहे हैं और यह मेडिकल कॉलेजेस अलग-अलग जनपदों में कार्य कर रहे हैं।

मुख्यमंत्री योगी आदित्यनाथ ने कल गोरखपुर के गोरखनाथ मंदिर परिसर में आयोजित जनता दर्शन कार्यक्रम में विभिन्न जिलों से आए लोगों की समस्याएं सुनीं। एक रिपोर्ट-

मुख्यमंत्री ने जनता दर्शन के दौरान संबंधित अधिकारियों को जनसमस्याओं के त्वरित एवं प्रभावी निराकरण के निर्देश दिए। उन्होंने कहा कि हर समस्या का निस्तारण गुणवत्तपूर्ण, पारदर्शी और संतुष्टिपरक होना चाहिए। मुख्यमंत्री ने अधिकारियों से कहा कि जनता की हर समस्या का समाधान सरकार की प्राथमिकता है। मुख्यमंत्री श्री योगी पिछले सोमवार से गोरखपुर प्रवास पर थे। इस दौरान उन्होंने यहां पर होली पर्व से संबंधित विविध कार्यक्रमों और आयोजनों में हिस्सा लिया। आकाशवाणी समाचार के लिए गिरीश नारायण चौबे गोरखपुर।

प्रदेश के विभिन्न जिलों में होली उत्सव का सिलसिला कल भी जारी रहा। मथुरा के दाऊजी महाराज मंदिर में हुरंगे का आयोजन किया गया। एक रिपोर्ट-

होली के दूसरे दिन बलदाऊ जी की नगरी बल्देव में हुरंगे का आयोजन किया गया। दाऊजी महाराज मंदिर में पारम्परिक परिधानों में सजी महिलाओं ने हुरियारों पर कपड़े से बने कोड़े बरसाए। जवाब में हुरियारों ने भी सखियों पर रंग बरसाये। इस दौरान मंदिर में हर तरफ उड़ते रंग, अबीर और गुलाल से पूरा परिसर रंगों से सरोबार हो गया। इस अवसर पर होली के लोकगीतों और भजनों ने माहौल को और भक्तिमय बना दिया। मोहम्मद उमर कुरैशी, आकाशवाणी समाचार, मथुरा।

हमीरपुर जिले के कुडौरा गांव में कल प्राचीन फाग प्रथा को कायम रखते हुए सिर्फ महिलाओं ने पूरे गांव में घूमकर होली खेली। इस दौरान पुरुषों के घर से बाहर निकलने पर प्रतिबंध रहा। एक रिपोर्ट-

बुंदेलखंड में पूर्वजों की परम्परा का पालन करते हुए कुडौरा गांव में महिलाओं की टोली ने फाग गाते हुए पूरे गांव का भ्रमण कर होली खेली। खास बात यह है कि इस होली उत्सव में पुरुषों का प्रवेश पूरी तरह प्रतिबंधित होता है और होली के दिन पुरुषों को घरों में रहना पड़ता है। इस प्रथा के अनुसार होली खेलने निकली महिलाओं की टोली को अगर रास्ते में कोई भी पुरुष मिल जाता है तो महिलाएं उसे लठ्ठ लेकर दौड़ा लेती हैं। इस परंपरा में शामिल होने के लिए गांव की बेटियां भी ससुराल से मायके लौट आती हैं और पूरे उत्साह के साथ इस खास होली का हिस्सा बनती हैं। शिवकुमार सेठी आकाशवाणी समाचार, हमीरपुर।

प्रयागराज में तीन दिनों तक चलने वाले होली के आयोजन के तहत कल दूसरे दिन भी लोगों ने जमकर होली खेली। होली उत्सव के दौरान लोक गायकों ने पारम्परिक फाग गीत गाकर उत्सव में रंग भर दिया।

प्रदेश भर में कल पुलिस कर्मियों ने भी होली के उत्सव का आनंद लिया। मऊ, हापुड़, आगरा, चित्रकूट सहित अन्य जिलों के सभी थानों, चौकियों और पुलिस लाइन में होली खेली गई।

इस बीच, होली पर यात्रियों की भारी भीड़ को देखते हुए उत्तर प्रदेश राज्य सड़क परिवहन निगम विशेष बसों का संचालन कर रहा है। इसी कड़ी में दिल्ली-एनसीआर से पूर्वांचल के यात्रियों के लिए 137 अतिरिक्त बसें संचालित की जा रही हैं।

केंद्रीय गृहमंत्री अमित शाह ने कल नई दिल्ली में वर्ष 2027 की जनगणना के लिए महिलाओं और पुरुषों के प्रतीक शुभंकर-प्रगति और विकास का औपचारिक अनावरण तथा चार डिजिटल उपकरणों का शुभारंभ किया। इन उपकरणों में हाउस लिस्टिंग ब्लॉक क्रिएटर वेब एप्लिकेशन, एचएलओ मोबाइल एप्लिकेशन, स्व: गणना पोर्टल और जनगणना प्रबंधन तथा निगरानी प्रणाली पोर्टल शामिल हैं।

प्रदेश में चल रहे विशेष गहन पुनरीक्षण-एसआईआर के तहत दावे और आपत्ति दाखिल करने का आज अंतिम दिन है। एक रिपोर्ट-

राज्य निर्वाचन आयोग के अनुसार जिन मतदाताओं का नाम आलेख्य मतदाता सूची में नहीं है वह आवश्यक साक्ष्य सहित फार्म-6 भरकर आज आखिरी दिन भी अपने बीएलओ को उपलब्ध करा सकते हैं, जिससे उनका नाम अंतिम मतदाता सूची में सम्मिलित हो सके। मुख्य निर्वाचन अधिकारी नवदीप रिणवा ने बताया है कि इस बार विशेष गहन पुनरीक्षण के दौरान बने हुए मतदाताओं का रिकॉर्ड आगामी विशेष गहन पुनरीक्षण तक सुरक्षित रखा जाएगा। उन्होंने मतदाताओं से आग्रह किया कि यदि किसी का वोट एक से अधिक स्थान पर है तो फार्म-7 भर कर स्वेच्छा से अन्य स्थानों से अपना नाम कटवा लें, क्योंकि यह एक दण्डनीय अपराध है। समाचार कक्ष से रिदेश।

पश्चिम एशिया में जारी संघर्ष के बीच, एयर इंडिया ने यात्रियों के लिए महत्वपूर्ण पहल की है। एक रिपोर्ट-

एयर इंडिया ने मौजूदा हालात के बीच अधिक मांग को देखते हुए टोरंटो, फ्रैंकफर्ट और पेरिस-चार्ल्स डी गॉल के लिए अतिरिक्त क्षमता वाली उड़ानें संचालित करने की घोषणा की। सोशल मीडिया पोस्ट में एयर इंडिया ने बताया कि 11 मार्च तक दिल्ली और टोरंटो के बीच 3 अतिरिक्त उड़ानें संचालित होंगी। 7 मार्च से 10 मार्च तक दिल्ली और फ्रैंकफर्ट के बीच तीन उड़ानें तथा दिल्ली और पेरिस के बीच एक उड़ान अतिरिक्त चलेगी। समाचार कक्ष से प्रेम चन्द्र गुप्ता।

उत्तर भारत का सुप्रसिद्ध पूर्णागिरि देवी मेला शुरु हो चुका है। विभिन्न राज्यों के श्रद्धालु इस मेले में हिस्सा लेते हैं। उत्तराखंड में चंपावत जिले के टनकपुर में लगने वाले इस मेले के लिए पीलीभीत में भी व्यापक तैयारियां की गई हैं। पीलीभीत से राज्य परिवहन निगम की 10 नई बसों का संचालन शुरु किया गया है, जबकि आज से पूर्वोत्तर रेलवे द्वारा दो नई मेला स्पेशल ट्रेनों का संचालन भी शुरु किया जा रहा है।

आईसीसी टी-ट्वेंटी क्रिकेट विश्व कप के दूसरे सेमीफाइनल मुकाबले में कल रात भारत ने इंग्लैंड को सात रनों से हरा कर फाइनल में प्रवेश कर लिया। मुंबई के वानखेड़े स्टेडियम में खेले गये इस मैच में पहले बल्लेबाजी करते हुए भारतीय टीम ने सलामी बल्लेबाज संजू सैमसन की नवासी रन की ताबड़तोड़ पारी से सात विकेट पर दो सौ तिरपन रन बनाये। लक्ष्य का पीछा करते हुए इंग्लैंड की टीम ने जैकब बैथेल की शतकीय पारी के दम पर जोरदार पलटवार किया लेकिन टीम सात विकेट के नुकसान पर दो सौ छियालीस रन ही बना सकी। विश्व कप का फाइनल मुकाबला भारत और न्यूजीलैंड के बीच आठ मार्च को अहमदाबाद के नरेन्द्र मोदी स्टेडियम में खेला जायेगा।

मौसम विभाग ने प्रदेश में इस सप्ताह गर्मी बढ़ने के संकेत दिये हैं। विभाग के मुताबिक आज से पांच दिनों के दौरान प्रदेश के अधिकतम तापमान में धीरे-धीरे दो से तीन डिग्री सेल्सियस तक की क्रमिक बढ़ोत्तरी होगी। वहीं न्यूनतम तापमान में भी आज से दो से तीन दिनों के दौरान दो डिग्री सेल्सियस की क्रमिक बढ़ोत्तरी होने की संभावना व्यक्त की गई है। विभाग के मुताबिक इस अवधि में मौसम शुष्क रहेगा।
